



UNIVERSAL  
LIBRARY

**OU\_200811**

UNIVERSAL  
LIBRARY



# ಮಾಲಿಕೆ

ಜೆ. ಕೃಷ್ಣಶಾಸ್ತ್ರಿ

HALPES L. 200. 5

ಪ್ರಕಾಶಕರು  
ಪಿ. ಟಿ. ಐ. ಬುಕ್ ಡಿಪೋ  
ಬೆಂಗಳೂರು ನಗರ  
೧೯೩೫

ಎಲ್ಲ ಹಕ್ಕುಗಳನ್ನು ಕಾದಿಡಲಾಗಿದೆ  
೧೯೩೫

D 1956

Checked 1965

Checked 1969

ಫೀನಿಕ್ಸ್ ಪ್ರೆಸ್, ಬೆಂಗಳೂರು ನಗರ

## ಬಿನ್ನಹ

---

ನಮ್ಮ ಮೈಸೂರು ಗೇಡದಲ್ಲಿ ಕನ್ನಡ ಭಾಷೆಯಲ್ಲಿ  
ಅಭ್ಯಾಸಕವೃತ್ತಿ ಶಿಕ್ಷಣಕ್ಕೂ ಮಾರ್ಗದರ್ಶಿಗಳೂ, ವಿದ್ಯಾ  
ಇಲಾಖೆಯ ಅತ್ಯುನ್ನತ ಪದವಿಯನ್ನಲಂಕರಿಸಿದ್ದು  
ವಿಶ್ರಾಂತರಾಗಿರುವವರೂ, ನನ್ನ ಶ್ರೀಯಸ್ಕಾಮಿಗಳೂ  
ಆದ ಶ್ರೀಮಾನ್ ಡಿ. ವೆಂಕಟರಾಮಯ್ಯ, ಬಿ. ಎ.,  
ಎಲ್. ಟಿ. ಯವರಿಗೆ ಭಕ್ತಿ ಪುರಸ್ಕರವಾಗಿ ಈ “ಮಾಲಿಕೆ”  
ಯನ್ನು ಸಮರ್ಪಿಸಿರುತ್ತೇನೆ.

ಜಿ. ಕೃಷ್ಣ ಶಾಸ್ತ್ರಿ



## ವಿಷಯ ಸೂಚಿಕೆ

---

			ಪುಟ
ರೈತನ ಸುಗ್ಗಿ	...	...	೧
ಹಾದಿ	...	...	೪
ಹೊಳೆ	...	...	೬
ಬೆಟ್ಟ	...	...	೧೦
ಅರಳಿಯ ಕಟ್ಟಿ	...	...	೧೬
ರೂಪಾಯಿ	...	...	೨೦
ಕಾಲ	...	...	೨೩
ಹಾವಾಡಿಗ	...	.	೨೭
ಕೈಗೋಲು	..	...	೨೯
ಯುಗಾದಿ	..	.	೩೧
ಅಗ್ನಿ	...	...	೩೫
ಸಾಲು ಮರ	...	...	೪೦
ಕಂದಾಯ	...	...	೪೪
ಗಾಳಿ	...	...	೪೬
ಸೂರ್ಯ	...	.	೪೯
ಮನೆ	...	...	೫೪
ಭಾರತ ಮಾತೆ	...	...	೫೭
ಪರಮಾತ್ಮ	...	...	೬೦





# ಮಾಲಿಕೆ

---

## ರೈತನ ಸುಗ್ಗಿ

ಸುಗ್ಗಿಸೂರೆ ಸಮಯ ವಿದಿಗೊ  
ನುಗ್ಗಿನುಗ್ಗಿ ಬರುವುದು  
ಅಗ್ಗ! ಅಗ್ಗ! ಅಗ್ಗ! ಎನುತ  
ಜನರ ನುಡಿಸುತಿರುವುದು

ಒಕ್ಕಲಿಗರು ಕಣಗಳಲ್ಲಿ  
ಕಾಳನೊಕ್ಕುತಿರುವರು  
ಮಕ್ಕಳೆಲ್ಲ ಮುದದೊಳಲ್ಲಿ  
ಅಡಿಪಾಡಿ ಕುಣಿವರು

ಕಲ್ಲನುರುಳಿಸಲೈ ಹುಲ್ಲು  
ಕಾಳು ಬೇರೆಯಪ್ಪುವು  
ಮೆಲ್ಲನಡಿಯಿಡುತಲಿ ಪಶುಗ  
ಳೆಲ್ಲ ಮೇಯುತಿರ್ಪುವು

ಮಡದಿ ತಂದ ತಂಗುಳುಂಡು  
 ಪವಡಿಸೆದ್ದು ಗೌಡನು  
 ಎಡೆಬಿಡದೆಯೆ ಕಾಳ ಬಡಿವ  
 ಕತ್ತನೆತ್ತಿ ನೋಡನು

ಹಕ್ಕಿಯೆಲ್ಲ ಕುಕ್ಕಿ ತೆನೆಯ  
 ಕಾಳಮೇಯುತಿರುವುದು  
 ಬಿಕ್ಕೆ ಬೇಳ್ವ ಜನವದೆಲ್ಲ  
 ಹಿಗ್ಗಿ ಹಿಗ್ಗಿ ಕುಣುವುದು

ಬಿಸಿಯ ಬೆಲ್ಲ ಹಸಿಯ ಕಬ್ಬು  
 ಹಸುಳೆಯರಿಗೆ ರುಚಿವುದು  
 ಹಸಿಯವರೆಯ ಹೊಸ ಕಡಲೆಯ  
 ಕಾಳತಂದು ಸುಖವುದು

ಸಾಲವೆಂಬ ಶೂಲಕೇರಿ  
 ನರಳುತಿರುವ ರೈತನು

ಜೋಲು ಮೊಗದಿ ಬೆಂದುಬಾಡಿ  
ಆಡನೊಂದು ಮಾತನು

ಸಾಹುಕಾರ ಬಂದು ಧಾನ್ಯ  
ಮಾನ್ಯ ಮಾಡಿಕೊಂಡನು  
ಸಾಹಸಿಗನು ಶಾನುಭೋಗ  
ದೊರೆಯ ಹಣಕೆ ಹಿಡಿದನು

ಕಣಜ ತುಂಬಿ ಮನೆಯ ತುಂಬಿ  
ಹೊಟ್ಟೆ ತುಂಬಿ ಎಲ್ಲರ  
ತಣಿವುದೆಂದು ಬಗೆದ ಬಯಕೆ  
ವಿಫಲವಾಯಿತೆಲ್ಲವೂ

ರೈತ ಸಕಲ ಜನಕೆ ಜೀವ  
ದಾತನವನೆ ಸೋತನು  
ಈತನಿಂತು ನೋಯಲೆಂ  
ದದೇನು ತಪವಗೈದನೋ

## ಹಾದಿ

ಇದ್ದೆಡೆ ಇದ್ದೇ ಬರುವ ಹೋಹರ  
ಕರೆಯುತ ಕಳುಹುತ ನಾನಿರುವೆ  
ಒದೆದು ನನ್ನ ಜನ ದನಕರು ಕುರಿಗಳು  
ಕುದುರೆ ಕತ್ತಿಗಳು ಚರಿಸುವುವು

ಎಚ್ಚರವಿಲ್ಲದೆ ಎಡವಿ ನಡೆದರೆ  
ಬಿದ್ದು ನನಗೆ ವಂದಿಪರವರು  
ಹೆಚ್ಚಿನ ಓಟದಿ ಇಬ್ಬರು ಸಂಧಿಸೆ  
ಡಕ್ಕಿಯಪಾಯವ ಪಡೆಯುವರು

ಬಂಡಿ ಬೈಸಿಕಲ್ ಮೋಟಾರುಗಳು  
ನನ್ನ ಮೇಲೆ ಹರಿದಾಡುವುವು  
ಕಂಡಿರೆನ್ನ ಈ ಮಹಿಮೆಯ ನೀವು  
ನನ್ನ ಕಾಣದವರೇ ಇಲ್ಲ

ಜನಕೆ ಜೀವನವ ನಡೆಸುವ ನಾನೇ  
ನಾನಿಲ್ಲದೊಡೀ ಜಗಮಿಲ್ಲ

ಮನೆಮಂಟಪ ಮರ ಮೈಲಿಕಲ್ಲುಗಳು  
ನನ್ನ ಪಕ್ಕದೊಳೆ ನಿಂತಿಹವು

ಬಡವ ಬಲ್ಲಿದರು ಕುಂಟ ಕುರೂಪಿಗ  
ಳೆಂಬ ಭೇದ ನನಗೇನಿಲ್ಲ  
ಒಡೆಯನೊಬ್ಬನೇ ರಾಜನು ನನಗೆ  
ಹಕ್ಕುಮಿಕ್ಕವರಿಗೇನಿಲ್ಲ

ಹಳ್ಳಿಯೂರು ಬಲು ಚೆಲುವಿನ ನಗರಗ  
ಳೊಂದುಗೂಡಿಸುವ ನಾನಲ್ಲೆ  
ಕಲ್ಲು ಮಣ್ಣೆ ನನ್ನೊಟವು ಆದರು  
ನಿಮ್ಮನಿಂತು ನಾ ಸಲಹುವೆನು

ಬಂದರೆ ಬನ್ನಿರಿ ಬಿಟ್ಟರೆ ಬಿಡಿರಿ  
ನಾನು ಸರ್ವದಾ ಕಾದಿರುವೆ  
ಎಂದೆಂದಿಗು ನಾ ಶಾಶ್ವತ ಜಗದೊಳು  
ಜನಗಳ ಸಂತತಿ ಇರುವನಕ

## ಹೊಳೆ

ಗುಳುಗುಳು ಗುಳುಗುಳು ಎನುತ ಹರಿಯುವೆ  
ಜೊಳಜೊಳ ಸುರಿಯುತ್ತ  
ಧಳ ಧಳ ಧಳ ಧಳ ಎನುತ ಹೊಳೆಯುವೆ  
ಹೊಳೆ ಹೊಳೆ ಹೊಳೆ ಹೊಳೆ ಎನಿಸುತ್ತ

ಬೆಟ್ಟದ ಬಳಿಯೊಳು ಹುಟ್ಟುವೆ ನಾನು  
ಕಟ್ಟ ಕಡೆಗೆ ಸೇರುವೆ ಕಡಲ  
ನಟ್ಟ ನಡುವೆ ಮರಗಿಡಗಾಡುಗಳ  
ವಟ್ಟಣ ಹಳ್ಳಿಗಳೆಡೆಯೋಡಿ

ಎಡಬಲದಲಿ ಬಲು ಸಡಗರದಿಂದಲಿ  
ನಡೆದು ಬರುವ ಒಡನಾಡಿಗಳ  
ಬಿಡದೆ ಕೂಡಿಕೊಂಡುಬ್ಬುವೆ ನುಗ್ಗುವೆ  
ವಡೆನೆ ಘನತೆಯನು ಜಗದೊಳಗೆ

ಕಾಲುವೆ ಕೆರೆಗಳೊಳೊಡುತ ನಾನು  
ಶಾಲಿ ಕಬ್ಬುಗಳ ಸಲಹುವೆನು  
ಹಾಲುಹಕ್ಕಿ ಬಕ ಗರುಡ ನನ್ನಯ  
ಮೇಲೆ ಮೇಲೆ ಸುಳಿದಾಡುವುವು

ಭಾರಿ ನಾವೆ ಹರಿಗೋಲು ದೋಣಿಗಳು  
ನೀರಿನಾಳ ಬಲವಾಗಿರಲು  
ಬೀರುತ ಜನರಿಗೆ ನೋಟದ ಸುಗ್ಗಿಯ  
ಪಾರಿ ಪಾರಿ ಓಡಾಡುವುವು

ಬೆಂದು ಬಿಸಿಲಿನಲಿ ನೀರ ಕುಡಿದು ಪಶು  
ಬೃಂದ ನನ್ನ ಮರಳೆಡೆಯಲ್ಲಿ  
ಸುಂದರ ವೃಕ್ಷಗಳಡಿಯೊಳು ಮಲಗುತ  
ಚಂದ ತೋರುವುವು ಮೆಲುಕುತ್ತ

ನನ್ನೆಡಬಲದೊಳು ಪುಣ್ಯಾಶ್ರಮಗಳು  
ನನ್ನೊಳು ವಿನಾನುಗಳೇಡಿಗಳು



ನನ್ನೊಳು ಮಿಂದರು ಪರಮ ಪವಿತ್ರರು  
ನನ್ನ ನೀರು ಬಲು ಶುಚಿ ರುಚಿಯು

ನಾ ಹರಿವೆಡೆಗಳು ಯಾತ್ರಾಸ್ಥಳಗಳು  
ಸಾಹಸಿ ನನ್ನೊಳಗೀಜುವನು  
ಸ್ನೇಹದಿ ನನ್ನಯ ಭಾಗ್ಯವ ಪರಿಕಿಸಿ  
ಮೋಹಗೊಳ್ಳದವರಾರುಂಟು

ಕೊಳೆಯೆಲ್ಲವ ನಾ ಮುಂದಕೆ ಸಾಗಿಸಿ  
ತೊಳೆದು ಉಡುಪುಗಳ ಮಡಿಗೈವೆ  
ಮಳೆಗಾಲದಿ ಬಲು ಮೊರೆತ ಸೆಳೆತಗಳು  
ತಿಳಿಯದೆ ಜನ ಸಾಯುವುದುಂಟು

ಧುಮುಕುವ ಕಡೆಯೊಳು ನನ್ನನು ತಡೆಯುತ  
ತಮಗನುಕೂಲದ ಯಂತ್ರಗಳ  
ಸಮನಿಸಿ ಮಿಂಚಿನ ಶಕ್ತಿಯ ಕಲ್ಪಿಸಿ  
ಸಮಸ್ತ ಕಾರ್ಯಗಳಾಗಿವರು

ಬೇಸಗೆಯೊಳು ತುಸು ಜಲ ಕುಂದಿದರೂ  
 ಮೋಸಮಾಡೆನಾರಿಗು ನಾನು  
 ಕ್ಲೇಶವಿಲ್ಲದೆಯೆ ಜೀವಜಂತುಗಳ  
 ಆಸೆಗಳೆಲ್ಲವ ಸಲಿಸುವೆನು

ಭೂಮಿಗೆ ತೊಡಿಸಿದ ಮುತ್ತಿನ ಸರಗಳೊ  
 ವ್ಯೋಮಗಂಗೆಯ ತನುಜೆಯರೊ  
 ಸ್ವಾಮಿಯ ಕರುಣಾ ಲಹರಿಗಳೋ ಎನೆ  
 ನಮ್ಮವರನು ಕವಿ ಬಣ್ಣಿಪನು

## ಬೆಟ್ಟ

ಬೆಟ್ಟವೆಂದು ನನ್ನ ಹೆಸರು || ಪ ||

ಭೂಭಾರದ ಪಟ್ಟವೆಲ್ಲ ನನ್ನದಲ್ಲವೆ || ಅ. ಪ. ||

ಬೆಟ್ಟವೆಂದು ನನ್ನ ಹೆಸರು  
ತುಟ್ಟತುದಿಯ ನನ್ನ ಶಿಖರ  
ಎಷ್ಟೆಷ್ಟು ಎತ್ತರವೋ  
ಅಷ್ಟೆಷ್ಟು ಶ್ರೇಷ್ಠ ನಾನು

ಏನೇನು ಸುಲಭವಲ್ಲ ನನ್ನಯ ಕಾರ್ಯ  
ಇನ್ನಾವ ಮಾಡಬಲ್ಲ?  
ಬೆನ್ನಮೂಳೆಯಂತೆ ಮಹಿಯ  
ಚೆನ್ನಾಗಿ ಹಿಡಿದು ನಾನು  
ಮನ್ನಿಸುತ್ತ ಮುಗಿಲ ಸೆಳೆದು  
ಹೊನ್ನಿನಂಥ ಮಳೆಯ ಸುರಿಪೆ

ಗಂಡುಗಲಿಯ ಗಾಳಿಗಾದರೂ ನಾ ಸೋಲದೆ  
 ಗಂಡನಾಗಿ ನಿಲ್ಲಬಲ್ಲೆನು  
 ಚಂಡ ಪ್ರಚಂಡ ಕಲ್ಲು  
 ಬಂಡೆ ಗುಂಡು ಕಮರಿ ಗವಿಯ  
 ಕಂಡುಕಂಡು ಜನರ ತಂಡ  
 ಕೊಂಡಾಡುವುದು ನನ್ನ

ಕಲ್ಲುಮುಳ್ಳು ಕಾಡುಮೇಡು ಎಲ್ಲಾದರು  
 ಒಳ್ಳೇ ದಾರಿ ಇಲ್ಲ ಇಲ್ಲವು  
 ಹುಲಿ ಕರಡಿಗಳೂ ಆನೆ ಹಂದಿ  
 ಮೊಲ ತೋಳಗಳೂ ಜಿಂಕೆ ಕಡವೆ  
 ಚೆಲುವಿನ ನವಿಲೂ ಗಿಳಿ ಗೊರವೆಗಳೂ  
 ಹಲವು ಪ್ರಾಣಿ ಪುಂಜವುಂಟು

ಕತ್ತನೆತ್ತಿ ಎಷ್ಟೇ ನೋಡಿರಿ ಅದಾರೂ  
 ನೆತ್ತಿಯನ್ನು ಕಾಣಲಾಗದ

ಅತ್ತಿ ತೇಗ ಆಲ ಬೇಲ  
 ಮತ್ತಿ ಹೊನ್ನೆ ಬಿದಿರು ಬೀಟೆ  
 ಸುತ್ತೂ ನನ್ನ ಬುಡದೊಳಿಹವು  
 ಒತ್ತೊತ್ತು ಪೊದೆಯ ನಡುವೆ

ನಿಲ್ಲಿ ಮೇಲೆ ಕೆಳಗೆ ನೋಡಿರಿ ಉಲ್ಲಾಸದಿ  
 ಹುಲ್ಲುಹಸಲೆಯನ್ನು ಕಾಂಬಿರಿ  
 ಅಲ್ಲಲ್ಲಿ ದೊಣೆಗಳುಂಟು  
 ಎಲ್ಲೆಲ್ಲು ಝರಿಗಳುಂಟು  
 ಎಲ್ಲೋ ದೂರದಲ್ಲಿರುವ  
 ರೆಲ್ಲಾ ನೋಡಬಲ್ಲರೆನ್ನ

ಮೇಲೆ ನಿಂತು ದೂರ ನೋಡಿರಿ ನೀಲಾಂಬುಧಿ  
 ಮಾಲಿನ್ಯವನ್ನು ಕಾಂಬಿರಿ  
 ನೀಲಿ ಬಣ್ಣಗೂಡಿ ತಲೆಯು  
 ಮೇಲೆ ಗಗನವೆತ್ತುವಂತೆ

ಏಳೂ ಹರಿದಾರಿಗಲ್ಲ  
ಆಳೆತ್ತರವೆ ಕಾಂಬೆ

ಹಣ್ಣು ಹೂವು ಗೆಡ್ಡೆ ಗೆಣಸು ನನ್ನಲ್ಲಿವೆ  
ಮಾನ್ಯವಾದ ಮೂಲಿಕೆಗಳು  
ನನ್ನಮೇಲೆ ನಿಂತು ನೋಡೆ  
ಕನ್ನಡಿಯ ತೆರದಿ ಕೆರೆಯು  
ಸಣ್ಣ ದಾರದಂತೆ ದಾರಿ  
ಕಣ್ಣಿಗೆ ತೋರುತ್ತಲಿದೆ

ಬೇಟೆಗಾರ ಶೂರರೆಲ್ಲರೂ ಏಟಕ್ಕುತ್ತ  
ಕೂಟ ಕೂಡಿ ಮೃಗವ ಕೊಲ್ಲರು  
ಮಿಾಟುಗಾರರೆಲ್ಲ ಸಂದು  
ನೋಟಕೆಂದು ಮೇಲೆ ಬಂದು  
ಊಟ ಉಂಡು ದಣಿದು ಕುಣಿದು  
ಸಾಟ ನನಗಿಲ್ಲವೆಂಬ

ನೀವು ನನ್ನ ಶಿಖರದಲ್ಲಿಯೆ ಲಾವಣ್ಯದ  
 ದೇವಮಂದಿರವ ನೋಳ್ಪಿರಿ  
 ಯಾವ ಯಾವ ದೇಶದವರೊ  
 ನಾವು ನಾವು ಎಂದು ನುಗ್ಗಿ  
 ತಾವೆ ಮುಖ್ಯ ಭಕ್ತರೆಂದು  
 ದೇವರನ್ನು ನೋಡಲಿಹರು

ಕೆರೆಕಟ್ಟಿಗಳ ಕಟ್ಟಲು ಸರೋವರ  
 ಸುರಮಂದಿರವ ಕಟ್ಟಲು  
 ನರರೆಲ್ಲ ವಾಸಿಸುವ  
 ವರ ಗೇಹ ಕಟ್ಟಲಿಕ್ಕು  
 ಸರಿಯಾದ ಶಿಲೆಯ ಮರವ  
 ನೆರೆ ನಾನೆ ಕೊಡುವೆನಲ್ಲೆ

ಸೃಷ್ಟಿಯಲ್ಲಿ ನನ್ನ ಹೋಲುವ ಶಿಷ್ಟಾತ್ಮನ  
 ನಿಟ್ಟಿಸುವುದೆಲ್ಲಿ ಹೇಳಿರಿ

ದಿಟ್ಟಧೀರ ಗುಣವ ನನ್ನ  
ದಿಟ್ಟಸುತ್ತು ಸ್ವಾಮಿ ನನಗೀ  
ಪಟ್ಟಾಕಟ್ಟಿ ಪೊರೆವನಲ್ಲೆ  
ಶ್ರೇಷ್ಠರೆಲ್ಲ ಬಲ್ಲರಿದ



## ಅರಳಿಯ ಕಟ್ಟೆ

ನಮ್ಮೂರ ಮುಂದೊಂದು ಅರಳಿಯ ಮರ ನಿಂದು  
ಹೆಮ್ಮರವೆನಿಸಿಕೊಂಡಿಹುದು  
ನಮ್ಮಜ್ಜ ಮುತ್ತಜ್ಜ ಅವರ ಹೆತ್ತಜ್ಜನು  
ಹೆಮ್ಮೆಯಿಂದಲಿ ಹೊಗಳಿ ಹೋದ

ಹತ್ತು ಮಂದಿಯು ಕೂಡಿ ತಬ್ಬ ಬಹುದಾದಷ್ಟು  
ಸುತ್ತಳತೆಯುಂಟು ಈ ಮರಕೆ  
ನೆತ್ತಿಯ ನೋಡಲು ತೆಂಗಿನ ಮರಕಿಂತ  
ಎತ್ತರವೇ ಎನ್ನಬಹುದು

ಸುತ್ತಮುತ್ತಲು ಕೊಂಬೆ ಮರಿಗೊಂಬೆಗಳು  
ಭತ್ತಿಯ ಹಾಗೆ ತೋರುವುದು [ಹರಡಿ  
ಮತ್ತೆಯು ಸುಂದರ ಕೋಮಲ ವತ್ರವು  
ಒತ್ತಾದ ನೆರಳ ನೀಡುವುದು

ಹಣ್ಣು ತಿನ್ನುವ ಹಕ್ಕಿ ಪಕ್ಷಿಯ ಸೌಂದರ್ಯ  
ಕಣ್ಣಿಗೆ ಹಬ್ಬ ಮಾಡುವುದು  
ಬಣ್ಣ ಕೆಂಪು ಹಸುರು ಉಳ್ಳ ಪಲ್ಲವಗಳ  
ಬಣ್ಣ ಸಲಾರೆವು ನಾವು

ಬಲು ಸಣ್ಣ ಬೀಜವ ಕಾಗೆ ತಿನ್ನಲು ಅದರ  
ಮಲದಿಂದ ಹುಟ್ಟಿದ ಮೊಳಕೆ  
ಬಲಿತಿಷ್ಟು ಸೊಬಗಿನ ಘನ ವೃಕ್ಷವಾದುದು  
ಬಲ್ಲಿದ ಸ್ವಾಮಿಯ ಕರುಣ

ಇದರ ಪಕ್ಕದಿ ಬೇವು ಮರವನ್ನು ಬೆಳೆಯಿಸಿ  
ಮದುವೆಯ ಮಾಡಿ ಪೂಜಿಸರು  
ಇದರ ಬುಡದಲಿ ಬ್ರಹ್ಮ ನಡುವೆ ನಾರಾಯಣ  
ತುದಿಯೊಳಗಿಶ್ವರನೆಂದು

ಸುತರಿಲ್ಲದವರು ದುರ್ವ್ಯಾಧಿ ಪೀಡಿತರೂ  
ವೃಥೆಯಿಂದ ನರಳುವರೆಲ್ಲಾ

ಅತಿ ಭಕ್ತಿಯಿಂದ ನೂರೆಂಟು ಪ್ರದಕ್ಷಿಣೆ  
ಪ್ರತಿ ನಿತ್ಯ ಮಾಡುವರಿದಕೆ

ಸತ್ತು ಹೋದರೆ ಸುತರು ಅಥವಾ ಜನಿಸದೆ ಇರಲು  
ಕೆತ್ತಿಸಿ ನಾಗರ ಕಲ್ಲ  
ಎತ್ತಿನಲ್ಲಿಸಿ ಈ ವೃಕ್ಷದ ಕೆಳಗಡೆ  
ಹೊತ್ತು ಹೊತ್ತಿಗೆ ಪೂಜಿಸುವರು

ಅರಳಿಯೆಲೆಯ ನೀರು ಮಳೆ ಬಂದ ಕಾಲದಿ  
ಸುರಿದು ಬೇವಿನ ಕಾಯ ಮೇಲೆ  
ತರುವುದು ಸಾವಿರ ಶಿವಪೂಜಾ ಫಲವೆಂದು  
ಪರಮ ಭಕ್ತರು ಪೇಳುತ್ತಿಹರು

ಕಲ್ಲಿನ ಜಗುಲಿಯ ಸುತ್ತಲೂ ಕಟ್ಟಿಸಿ  
ಒಳ್ಳೆಯ ಗಾರೆಯ ಮಾಡಿ  
ಎಲ್ಲಾ ಪಂಚಾಯ್ತಿಗೂ ನಮ್ಮೂರಿನವರೆಲ್ಲ  
ಇಲ್ಲಿಯೇ ಸೇರುವ ರೂಢಿ

ಜನರೆಷ್ಟು ಸತ್ತರೊ ಹುಟ್ಟಿದವರು ಎಷ್ಟೊ  
ಮನೆ ಬೀದಿ ಬದುಲಾದುದೆಷ್ಟೊ  
ಇನಿತಾದರು ತಾನು ನಿಂತಲ್ಲಿಯೇ ನಿಂತು  
ಘನವಾದ ಸಾಕ್ಷಿಯಾಗಿಹುದು

ನಮ್ಮೂರಿಗೆಲ್ಲ ಈ ಅಶ್ವತ್ಥ ವೃಕ್ಷವೆ  
ಹೆಮ್ಮೆಯ ಮುಪ್ಪಿನ ಬೊಪ್ಪ  
ಸನ್ಮಾನವಾನುತ ಎಲ್ಲರಿಂದಲು ಈತ  
ದುಮ್ಮಾನವಿಲ್ಲದೆ ಸುಖಿಸ

## ರೂಪಾಯಿ

ರೂಪಾಯಿ ನಾಣ್ಯವು ಭೂಪಾಲ ಮಾಡಿದ

ಸಿಪಾಯಿಯೆಂದರೆ ತಪ್ಪೇನು?

ಕಾಪಾಡುತೆಲ್ಲರ ಸರ್ವ ಸುಖಕ್ಕೂ

ಸೋಪಾನವೇ ಸಂಶಯವೇನು?

ಹುಟ್ಟಿದ ಇಸವಿಯ ಹರಡಿದ ದೇಶವ

ಆಳುವ ಅರಸನ ಮುದ್ರೆಯಲಿ

ಥಟ್ಟನೆ ತೋರಿಸಿ ಕೋರಿದ ವಸ್ತುವ

ಕೊಂಡುಕೊಟ್ಟು ಉಪಕರಿಸುವುದು

ಚಿಲ್ಲರೆ ಪಲ್ಲರೆ ನ್ಯಾಪಾರಗಳ

ಅರ್ಥಕಾಲು ರೂಪಾಯಿಂದ

ಸಲ್ಲಿಸಿ ಮತ್ತು ಆಣೆ ಕಾಸುಗಳ

ಚೆಲ್ಲಿಸಿ ಸತತವು ಮೆರೆಯುವುದು

ಗುಂಡು ಬಿಲ್ಲೆ ಯಿದ ಸವರುತ ಮಿಡಿಯುತ  
 ಕಲ್ಲೊಳು ಕುಕ್ಕಿ ಪರೀಕ್ಷಿಸುತ  
 ಕಂಡು ಹಿಡಿವರಿದು ಒಳ್ಳೆಯ ಬೆಳ್ಳಿಯೆ  
 ಸದ್ವು ಮುದ್ರೆ ಸರಿಯೇ ಎಂದು  
 ಚೀಲ ಜೇಬು ಪೆಟ್ಟಿಗೆ ಇಮ್ಮುಣಿಯೊಳು  
 ತಂಗಿ ಕೈಲಿ ಕುಣಿದಾಡುತ್ತ  
 ಬಾಲರ ಮುದುಕರ ಮಹಿಳೆಯರೆಲ್ಲರ  
 ಮಾನ್ಯತೆಯನು ಪಡೆದೆಯುತ್ತು  
 ಇದನು ತಯಾರಿಸಿ ರಾಜ್ಯದಿ ಹರಡಲು  
 ರಾಜನೊಬ್ಬನೇ ಅಧಿಕಾರಿ  
 ಇದಕಾಗಿಯೆ ಜನ ದೇಹ ಬುದ್ಧಿಗಳ  
 ದಂಡಿಸಿ ದುಡಿವರು ಜಗದೊಳಗೆ

ಇದು ನನ್ನದು ಎಂದೆಲ್ಲರು ಜತನದಿ  
ಕಾಪಾಡುವರಿದ ಬಚ್ಚಿಡುತ  
ಅದು ಏನಾದರೂ ನಿಲ್ಲದೆ ಸರಿವುದು  
ಒಂದೆಡೆಯಿಂ ಮತ್ತೊಂದೆಡೆಗೆ

## ಕಾಲ

ಕಾಲವು ಕಾಲವು ಕಾಲವು ಎಂದು  
ಮೇಲಾಡುತ್ತಿದೆ ಜನವೆಲ್ಲ  
ಕಾಲವು ಕಣ್ಣಿಗೆ ಕಾಣದೆ ಇದ್ದರು  
ಮೇಲವಿಸುತ್ತಿದೆ ಮಹಿಯೆಲ್ಲ

ರವಿಯು ಹುಟ್ಟಲು ಪ್ರಾತಃಕಾಲ  
ರವಿ ಬರೆ ನೆತ್ತಿಗೆ ಮಧ್ಯಾಹ್ನ  
ರವಿ ಇಳಿಯುವುದೇ ಸಾಯಂಕಾಲವು  
ರವಿಯೇ ಕಾಲವ ತಿಳಿಸುವನು

ಮಳೆಯ ತರುವುದೇ ವರ್ಷಾಕಾಲ  
ಚಳಿಯ ಕೊಡುವುದೇ ಹಿಮಗಾಲ  
ಚೆಲುವಿನ ಚಿಗುರಿನ ಕಾಲ ವಸಂತ  
ಹೊಲಗಳ ಬೆಳೆಬರುವುದೇ ಸುಗ್ಗಿ



ದಿನ ವಾರ ಮುಹೂರ್ತಗಳೂ ಕಾಲವೆ  
 ಕ್ಷಣ ಜಾವ ನಿಮೇಷವು ಕಾಲ  
 ಗಣಿಸುವ ಗಂಟೆ ಸೆಕೆಂಡೂ ಕಾಲವೆ  
 ಜನಕೆ ಮಾತ್ರವೇ ಇದರರಿವು

ಯುಗ ಸಂವತ್ಸರವೆನಿವುದು ಕಾಲ  
 ಹಗಲು ರಾತ್ರಿಯೆಂಬುದು ಕಾಲ  
 ಮೃಗ ಮಾಸಾಯನ ಪಕ್ಷವು ಕಾಲವೆ  
 ನಗಿಸುವುದಳಿಸುವುದೂ ಕಾಲ

ಹುಟ್ಟುತ ಬರುವುದು ಬಾಲ್ಯದ ಕಾಲ  
 ನಟ್ಟ ನಡುವೆ ಯೌವನ ಕಾಲ  
 ಕೆಟ್ಟುದು ಮುಪ್ಪಿನ ಕಾಲವು ಬಳಿಕ  
 ಕಟ್ಟಕಡೆಗೆ ಸಾಯುವ ಕಾಲ

ಕಾಲವು ಮಾನವನಾಯುಷವು ವೃಥಾ  
 ಕಾಲಹರಣಮೇ ಮರಣಮಲೆ

ಕಾಲಪುರುಷನೇ ಯಮನೆಂದೆಂಬರು  
ಸೋಲನೆಂದಿಗೂ ತಾನವನು

ಶಾಲೆಗೆ ನಡೆಯುವ ವಿದ್ಯಾರ್ಥಿಗಳೂ  
ರೈಲಿಗೆ ತೆರಳುವ ಪಯಣಿಗರೂ  
ಸಾಲಗಾರನೂ ಸಂಬಳದವರೂ  
ಕಾಲದ ಬೆಲೆಯನು ಬಲ್ಲವರು

ಕವಿದಿದೆ ತುದಿ ಮೊದಲಿಲ್ಲದೆ ಕಾಲ  
ಹವಣಿಸಿ ಮಾಡಿದ ಗಡಿಯಾರ  
ನವೆಯದೆ ಬೆಳಗುವ ಭಾಸ್ಕರ ಬಿಂಬವು  
ಇವು ಸಣ್ಣಳತೆಯ ಯಂತ್ರಗಳು

ತಾಯಿತಂದೆಗಳು ಹೆಂಡಿರು ಮಕ್ಕಳು  
ಸಾಯಲು ಸಂಭವಿಸಿದ ದುಃಖ  
ಮಾಯುವುದೈ ಬಹು ಕಾಲವು ಕಳೆಯಲು  
ಮಾಯಾ ಮಯವಿದು ಮಹಿಯೊಳಗೆ

ಹಿಂದಣ ಕಷ್ಟ ಸುಖಗಳ ನೆನೆಯುತ  
 ಮುಂದಕೆ ಸೌಖ್ಯವ ಬಯಸುತ್ತ  
 ಮಂದಿ ಮಧ್ಯದೊಳು ನರಳುತ ಕಾಲದ  
 ಬಂಧನಕ್ಕೆ ತಾ ಸಿಲುಕಿಹುದು

ನಶ್ವರವೆಲ್ಲವು ಕಾಲಮದೊಂದೇ  
 ಶಾಶ್ವತವೆಂಬುದು ಸಿದ್ಧಾಂತ  
 ನಾಶವನಾನುವ ಮಾನವ ಬಲ್ಲನೆ  
 ಈಶನೊಬ್ಬನೇ ಇದ ಬಲ್ಲ

## ಹಾವಾಡಿಗ

ಬೇಗ ಬನ್ನೀ ಮೂರುಕಾಸು ತನ್ನೀ ನಿಮ್ಮ  
ನಾಗಪ್ಪ ಬಂದನ್ನೆ ಓಡಿಬನ್ನಿ  
ಓಡಿಬನ್ನೀ ಹಾಲು ಅಕ್ಕಿ ತನ್ನೀ ಈಗ  
ಆಡುತಾನೆ ನಾಗಪ್ಪ ಓಡಿಬನ್ನಿ  
ಬಾರೋ ಬಾರೋ ನಾಗಪ್ಪ ಬಾರೋ ಭಲ!  
ತೋರೋ ನಿನ್ನ ಭಾರಿ ಹೆಡೆ ಬಿಚ್ಚಿ ತೋರೋ  
ಹೋಗೋ ಹೋಗೋ ನಾಗಪ್ಪ ಹೋಗೋ ಬೇಗ  
ಹೋಗಿ ಮುಂಗುಸಿಗೆ ಮುತ್ತು ಕೊಟ್ಟು ಬಾರೋ  
ತುಂಡು ಹಾವು ಇದು ಗಂಡು ಹಾವು ಅದು  
ಮಂಡಲದ ಹಾವು ಇದು ಕಂಡುನೋಡಿ  
ಮೊಟ್ಟೆ ತಿಂದೂ ಮತ್ತು ನೆತ್ತಿಗೆರಿ ಬಿದ್ದಿದೆ  
ಹೊಟ್ಟೆ ಎತ್ತಲಾರದೆ ಹೆಬ್ಬಾವು

ಕುಕ್ಕೆಯಲ್ಲೇ ತೆಕ್ಕೆಯಿಕ್ಕಿದೀ ಹಾವಿನ  
ಪಕ್ಕಕ್ಕೆ ಹೋಗ ಬ್ಯಾಡವ್ವ ನೀನು

ಜಿನ್ನಂಗಾಳಿ ಉದುತ್ತೇನೆ ನೀವು ನೋಡಿ ಈ  
ವನ್ನಂಗವೆಲ್ಲ ತಲೆ ಕುಣಿಸುತ್ತಿವೆ

ಬುಸ್ಸು ಬುಸ್ಸು ಎಂತ ಹಾವು ಹೊಂಟೋಯ್ತು  
ಬೆನ್ನೆಂತ ಕೆಳಗೆ ಇಳಿದ ಗರುಡಗಂಜಿ

ಗರುಡ ಕಾಯೋ ನಮ್ಮಪ್ಪ ನೀನೇ ಗತಿ  
ಗುರುವು ನಿನ್ನ ಮಂತ್ರ ನನಗೆ ಕಲಿಸಿದಾನೆ

## ಕೈಗೋಲು

ಕೈಗೋಲು ಕೈಗೆ ಒಡವೆ  
ಮೈಗಾವಲಲ್ಲಿ ಇದುವೆ  
ರೋಗಿಗಳು ವೃದ್ಧ ಜನರು  
ಭೋಗಿಗಳು ಕೂಡ ಬಿಡರು

ಹರಿದೋಡಿ ಬರುವ ಹಾವು  
ನೆರೆ ಬಗುಳಿ ಬರುವ ನಾಯಿ  
ಭರದಿಂದ ಬರುವ ವೈರಿ  
ಸರಿದೋಡಿ ಪೋಪರಿದಕೆ

ಬದಿಯೊಳಗೆ ಕತ್ತಲೊಳಗೆ  
ಎದುರಾದ ದನಗಳೊಳಗೆ  
ಇದು ತೋರ್ವ ಮಹಿಮೆ ಎಷ್ಟೋ  
ಅದ ಹೇಳಲಾರೆ ನಾನು

ಕುರುಡನಿಗೆ ಕೋಲೆ ಕಣ್ಣು  
ನೆರೆ ಕುಂಟಗಿದೆಯೆ ಕಾಲು  
ಹರಿವಂಥ ನೀರಿನಲ್ಲಿ  
ಸರಿಯಾವುದುಂಟು ಇದಕೆ

ಮೇಲಿಂದ ಬರುವ ಹಕ್ಕಿ  
ಕೀಳಾದ ಕಾಡು ಮೃಗವ  
ಕೋಲಿಂದ ತಡೆದು ನಾವು  
ಮೇಲಾಗಿ ಬಾಳಬಹುದು

ಚೆಲುವಾದ ಹುಲಿಯ ಮುಖವೊ  
ನಲಿವಂಥ ನಾಯ ತಲೆಯೊ  
ಬಲವಾದ ಸರ್ಪಶಿರವೊ  
ತಲೆಯಲ್ಲಿ ತಳೆದು ಹೊಳೆವ

ಹೊರಗೆ ಪ್ರಯಾಣದಲ್ಲಿ  
ನರರೆಲ್ಲ ಚೆಲುವ ಕೋಲ  
ಕರದಲ್ಲಿ ಪಿಡಿದು ಸುಖಿಸ  
ಪರಿ ರೂಢಿ ನಮ್ಮೊಳಿಗ

## ಯುಗಾದಿ

ಹಬ್ಬ ಬಂತು ಯುಗಾದಿ ಹಣದ ವೆಚ್ಚಕೆ ಹಾದಿ  
ಒಬ್ಬಟ್ಟು ಹೋಳಿಗೆಯ ದೊಡ್ಡ ಹಬ್ಬ  
ಅಬ್ಬಬ್ಬ ! ಹದಿನೈದು ದಿನಕಿಂತ ಹಿಂದಿನಿಂ  
ಮಬ್ಬುತ್ತ ಸನ್ನಾಹ ಮಾಡಿಯಾಯ್ತು

ಸುಣ್ಣ ಬಣ್ಣಗಳಲಂಕಾರಗಳು ಮನೆ ಮನೆಗೆ  
ಮಣ್ಣ ಕಾರಣೆ ರಂಗವಲ್ಲಿ ಹಸೆಯು  
ಹಣ್ಣ ಹಂಪಲು ಹೂವುಗಳ ಸುಗ್ಗಿಯೇ ಸುಗ್ಗಿ  
ಸಣ್ಣವರು ಕುಣಿಯುವರು ಹಿಗ್ಗಿ ಹಿಗ್ಗಿ

ಮಾವಿನೆಲೆಗಳ ತೋರಣಗಳು ಬಾಗಿಲುಗಳಿಗೆ  
ಬೇವಿನೆಲೆಗಳ ಕುಚ್ಚು ಪಕ್ಕಗಳಿಗೆ  
ಯಾವುದಾದರು ಒಂದು ಪಂಚಾಂಗ ಪೂಜೆಗೆ  
ಯಾವುದಾದರು ಎಣ್ಣೆಯೂ ನೆತ್ತಿಗೆ



ಚೆಲುವಾದ ಚೈತ್ರದೊಳು ತಳಿರುಂಡು ನಲಿನಲಿದು  
 ಉಲಿಯೆ ಕೋಗಿಲೆಯು ಮಂಗಳ ಗಾನದಿ  
 ಅಳಿಯ ಹಬ್ಬಕೆ ಬರಲು ಮಗಳ ಮೊಗ ಅರಳಿದುದು  
 ಬಳಸಿ ನಿಂದರು ಭಾವಮೈದಂದಿರು

ಮಿಂದ ಮೇಲೆಲ್ಲರೂ ಹೊಸ ಉಡುಗೆ ತೊಡುಗೆಗಳ  
 ಅಂದ ಚಂದಗಳಿಂದ ಉಟ್ಟು ತೊಟ್ಟು  
 ಬಂದು ಜೋಯಿಸರು ಪಂಚಾಂಗವನು ಪೂಜಿಸಲು  
 ವಂದಿಸುತ ವರುಷ ಫಲವನು ಕೇಳ್ವರು

ಚಂದ್ರ ತಾರಾಬಲವ ಹೇಳಿಬಿಡಿ ಈ ವರುಷ  
 ಬಂದೀತೆ ಗ್ರಹಣ? ಸಂಕ್ರಾಂತಿಯೆಂತು?  
 ಎಂದು ಕೇಳುತ ಪುಷ್ಪ ತಾಂಬೂಲ ದಕ್ಷಿಣೆಯ  
 ಸಂದಾಯ ಮಾಡುತ್ತ ಸತ್ಕರಿಸರು

ಅಂತರಿಕ್ಷದಿ ಚಲಿಸಿ ಜಗಕೆ ಫಲಗಳ ಕೊಡುವ  
 ಕಾಂತಿಯುತ ಸೂರ್ಯ ಬುಧ ಗುರು ಶುಕ್ರರು

ಮುಂತಾದ ಗ್ರಹಗಳನು ನೆರೆ ತಿಳಿಯಲಾರೆವೈ  
ಎಂತು ತಿಳಿಸುವುದೊ ಪಂಚಾಂಗ ಫಲವ

ಮೇಲು ಮೇಲಾದ ಮಂತ್ರೋಪಚಾರಗಳಿಂದ  
ದೇವರನು ಪೂಜಿಸಿ ನಿವೇದಿಸಿರ್ಪ  
ಬೇವು ಬೆಲ್ಲವ ಸವಿದು ಈ ವರುಷವೆಲ್ಲವೂ  
ತಾವು ಸುಖವಾಗಿರುವೆನೆಂದೆಣಿಸರು

ತನ್ನ ಪಥದೊಳು ಭೂಮಿ ಸೂರ್ಯನು ಸುತ್ತುವ  
ಮುನ್ನೂರು ಅರವತ್ತು ಐದು ದಿನದ  
ಹನ್ನೆರಡು ತಿಂಗಳೇ ನಮಗೊಂದು ವರುಷವು  
ಎನ್ನುವರು ಇದರಾದಿ ದಿನ ಯುಗಾದಿ

ಯಾವ ವಾರ ಯುಗಾದಿ ಹಬ್ಬವಾಚರಿಸುವೆವೊ  
ಆ ವಾರದೊಡೆಯನೆಂದೆನಿಸ ಗ್ರಹವೇ  
ಆ ವರುಷಕೆಲ್ಲಕೂ ದೊರೆಯಾಗಿರುವನೆಂಬ  
ಭಾವನೆಯು ನಮ್ಮ ಸಿದ್ಧಾಂತದಲ್ಲಿ

ವರುಷ ವರುಷಕೆ ಬೇರೆ ಹೆಸರುಂಟು ನಮ್ಮಲ್ಲಿ  
 ಅರುವತ್ತು ಈ ಸಂಖ್ಯೆ ಒಟ್ಟಿನಲ್ಲಿ  
 ಬರುವುದೈ ಬಂದ ಹೆಸರಿನ ವರುಷವೇ ಮತ್ತೆ  
 ಅರುವತ್ತು ವರುಷಕ್ಕೆ ಸುತ್ತಿ ಸುತ್ತಿ

ಬಗೆ ಬಗೆಯ ರುಚಿ ರುಚಿಯ ಭಕ್ಷ್ಯ ಭೋಜ್ಯಗ  
 ಕೂಟ

ಬಗೆ ಬಗೆಯ ಬಂಧುಗಳ ಸಂತೋಷ ಕೂಟ  
 ಬಗೆ ಬಗೆಯ ಗುರುಹಿರಿಯರುಗಳು ಹರಸಿದ ಹರಕೆ  
 ಮಿಗೆ ಈ ಯುಗಾದಿಯೊಳ್ ಸೌಖ್ಯಮಾಳ್ಕೆ

## ಅಗ್ನಿ

ಅಗ್ನಿಯಿಂದಲೇ ನಮ್ಮ ಹಿರಿಯರು  
ಯಜ್ಞವ ಮಾಡಿದರಲ್ಲವೆ  
ಅಗ್ನಿವಿಾಳೆಯ ವೇದವ ಪಠಿಸಿ  
ಸ್ವರ್ಗವ ಸೇರಿದರಲ್ಲವೆ

ಬೆಂಕಿಯೆನಿಸುತಿಹ ವರವನು ನರನಿಗೆ  
ಶಂಕರನಲ್ಲವೆ ಕೊಟ್ಟವನು  
ಬೆಂಕಿಯ ಉಪಯೋಗಗಳನು ಬಲ್ಲವೆ  
ಮಂಕುಜಂತುಗಳು ಮಹಿಯೊಳಗೆ

ಆದಿಯಲ್ಲಿ ಪಶುಗಳಿಗೂ ಮನುಜಗು  
ಭೇದವೆ ಏನೂ ಇರಲಿಲ್ಲ  
ವೇದವು ಅಗ್ನಿಯ ಅವರಿಗೆ ತಿಳಿಸಲು  
ಪೋದುದವರುಗಳ ಅಜ್ಞಾನ

ಹಸಿಯ ಪದಾರ್ಥವೆ ಅವರುಗಳೂಟ  
 ಬಸಿಯ ತಿಂಡಿ ತಿಳಿದಿರಲಿಲ್ಲ  
 ಪಶುವಾಗಿದ್ದಾ ಮನುಜರಿಗನ್ನಿಯು  
 ವಶವಾಗಲು ಸುಖ ಲಭಿಸಿದುದು

ಸೂರ್ಯನಿದ್ದರೂ ಕೂಡ ಅಗ್ನಿಯೆ  
 ಆರೈಜನಕೆ ಗೃಹದೇವತೆಯು  
 ಆರೈರ ಗೃಹದೊಳಗನ್ನಿಯ ಪೂಜೆಯು  
 ಸಾರ್ವಕಾಲಿಕವು ಎನಿಸಿದುದು

ಹವನ ಹೋಮಗಳ ಮಾಡುತ ಪೂಜಿಸಿ  
 ಹವ್ಯಕವ್ಯಗಳ ಕಾಲದೊಳು  
 ಇವನ ಪೋಷಿಸುತ್ತಿದ್ದರು ಎಂಬುದು  
 ಅವನಿಯೊಳೆಲ್ಲ ಪ್ರಸಿದ್ಧವು

ಬೆಂಕಿಯಿಂದ ಆಹಾರ ಬೇಯುವುದು  
 ಬೆಂಕಿಯಿಂದ ಜಲ ಕುದಿಯುವುದು

ಬೆಂಕಿಯು ಚಳಿಯನು ನೀಗುತ ಪೊರೆವುದು  
ಬೆಂಕಿಯೆ ನಮ್ಮಯ ಭಾಗ್ಯವು

ಬೆಂಕಿಯಿಂದಲೆ ಭಕ್ಷ್ಯವು ಭೋಜ್ಯವು  
ಬೆಂಕಿಯೆ ದೀಪವು ಧೂಪವು  
ಬೆಂಕಿಯಿಂದಲೆ ಸಕಲ ಕಾರ್ಯವೂ  
ಬೆಂಕಿಯೆ ರಕ್ಷಿಪುದೆಲ್ಲರನು

ಉಗಿಯ ತಯಾರಿಸಿ ರೈಲನು ನೂಲನು  
ತೆಗೆಯುವ ನೇಯುವ ಕತ್ತರಿಪ  
ಬಗೆಬಗೆ ಯಂತ್ರಗಳನ್ನೆಲ್ಲವನೂ  
ಜಗದೊಳು ನಡೆಸುವುದೀ ಅಗ್ನಿ

ಗಾಳಿಯ ಬೀಸುತ ಏಳಿಸಿ ಅಗ್ನಿಯ  
ಓಲಗಿಸುತ ಉರಿಗೈಯುತಲಿ  
ಬಾಳುತಲಿರುವರು ಮನುಜರು ಮಹಿಯೊಳು  
ಗಾಳಿಯೆ ಗೆಲೆಯನು ಪಾವಕಗೆ

ನೀರು ದಹನನಿಗೆ ಪರಮ ವೈರಿಯು  
 ನೀರು ಆರಿಸುವುದನ್ನಿಯನು  
 ಯಾರು ತಾನೆ ತಾವ್ ಮುಟ್ಟಲು ಬಲ್ಲರು  
 ಘೋರ ಕೃಶಾನುವ ಕೆಂಡವನು

ಅಂಕೆಯೊಳಿದ್ದರೆ ಅಳಿನಂತೆ ಇಹ  
 ಬೆಂಕಿ ಸಕಲವನು ಭಕ್ಷಿವುದು  
 ಅಂಕೆ ತಪ್ಪಲಿದು ದಣಿಯನೆ ಸುಡುವುದು  
 ಮಂಕನು ಕವಿಸುತ ಸರ್ವರಿಗೂ

ಹುಲ್ಲು ಒಣಮರ ಎಣ್ಣೆಯು ತುಪ್ಪವು  
 ಒಳ್ಳೆಯ ತಿಂಡಿಗಳನಲನಿಗೆ  
 ಬಲ್ಲಿದನೀತನು ಬೇಸಗೆ ಕಾಲದಿ  
 ಬಲ್ಲರಿದನು ಎಲ್ಲಾ ಜನರು

ಕಲ್ಲನು ಕುಕ್ಕುತ ಕಿಡಿಯನು ಹಾರಿಸಿ  
 ಹುಲ್ಲು ಸೌದೆಗಳನಿಟ್ಟುರಿಸಿ

ಎಲ್ಲ ಕಷ್ಟಗಳ ಪೂರೈದೊಳೇ ನರ  
ರೆಲ್ಲಾ ಅನುಭವ ಪಡೆದಿಹರು

ಇಂದು ಬೆಂಕಿಯನು ಪಡೆವುದು ಸುಲಭವು  
ಒಂದು ಬಗೆಯ ಕಡ್ಡಿಯ ಹಿಡಿದು  
ಒಂದು ವಸ್ತುವಿನ ಮೇಲೆ ಗೀಚಿದರೆ  
ಬಂದು ತೋರುವನು ಪಾವಕನು

ಬೆಂಕಿಯೆನ್ನುವುದು ವಸ್ತುವದಲ್ಲವು  
ಬೆಂಕಿಯೊಂದು ದೈನಿಕ ಶಕ್ತಿ  
ಬೆಂಕಿಯಿಂದಲೇ ಲೋಕವು ಸುಖವುದು  
ಶಂಕೆ ಇದಕ್ಕೇನಿಂತಿಲ್ಲ



## ಸಾಲು ಮರ

ಸಾಲಿನ ಮರಗಳ ಸೊಗಸನು ನೋಡಿ  
ಮೈಲಿಗಳೆಷ್ಟಾದರೂ ನೀವೋಡಿ  
ಹೊಂದಿ ರಸ್ತೆಗಳ ಪಕ್ಕಗಳಲ್ಲಿ  
ಒಂದಿನ್ನೊಂದರ ಮಗ್ಗುಲಿನಲ್ಲಿ  
ಎಂದೂ ಅಗಲದ ಗೆಲೆತನದಿಂದ  
ಒಂದರ ಎದುರಿಗೆ ಇದೆ ಮತ್ತೊಂದು

ಕೊಂಬೆ ಕೈಗಳಿಂದೊಂದಕ್ಕೊಂದು  
ಗುಂಭದಿಂದ ತಬ್ಬುತ್ತಲಿ ನಿಂದು  
ಚೆಲುವಿನ ಹಸುರಿನ ಕವಚವ ತೊಟ್ಟು  
ತಲೆಗಳ ಬಾಗದೆ ಮೇಲಕ್ಕಿಟ್ಟು  
ಬಂದು ಹೋಗುತಿಹ ದಾರಿಗರನ್ನು  
ನಿಂದೆಡೆ ನಿಂತೇ ಸಕಲ ಮಂದಿಗೂ

ಮನ್ನಣೆ ಮಾಡುವ ದಂಡಿನ ಭಟರೊ  
 ಎನ್ನುವ ತೆರದೊಳು ತೋರುತ ತಾವು  
 ತಂಡತಂಡದೊಳು ದಾರಿಯೊಳೋಡುವ  
 ಬಂಡಿ ಬೈಸಿಕಲ್ ಮೋಟಾರುಗಳ  
 ಸದ್ದನೆಲ್ಲವನು ಸಹಿಸುತ ತಾವು  
 ಗದ್ದಲ ಮಾಡದೆ ಕೋಪವನೆಸಗದೆ  
 ಭೆಸ್ಸೆಂದನಿಲವು ಬೀಸಿದ ವೇಳೆ  
 ಅಸ್ಸುಸ್ಸೆನ್ನುತಲಿ ನಿಡುಸುಯ್ಯುತ್ತ  
 ಪಾಂಥರಿಗೆ ಸದಾ ನೆರಳ ಕೊಡುತ್ತ  
 ಸ್ವಾಂತಕ್ಕಾನಂದವನೆಸಗುತ್ತ  
 ಬಾಯಾರಿದರಿಗೆ ಫಲಗಳ ಕೊಡುತ  
 ತಾಯಂತೆಲ್ಲರೊಳಕ್ಕರೆಯಿಡುತ  
 ಹಕ್ಕಿಪಕ್ಷಿಗಳ ಮರಿಗಳ ಕೂಡಿ  
 ಒಕ್ಕಲುತನಗಳಿಗೆಡೆಗಳ ಮಾಡಿ  
 ಸಣ್ಣ ಕೊಂಬೆಗಳ ಕೈಬೆರಳಿಂದ

ಸನ್ನೆಯ ಮಾಡುತ ದಾರಿಗರನ್ನು  
 ತರಣಿಯ ಕಿರಣದಿ ತಾನೆ ಬೆಂದರೂ  
 ವರರನು ತಣ್ಣಗೆ ಹಾಯಾಗಿಟ್ಟು  
 ಕರುಣದಿ ಪಾಲಿಸುತಿರುವ ಸೊಬಗಿನ  
 ತರುಗಳು ಲೋಕಕ್ಕೆ ಬಂಧುಗಳಷ್ಟೆ

ಜಾತಿಭೇದಗಳ ದುರ್ಭಾವನೆಯ  
 ವಾತಾಳಕ್ಕೆ ತುಳಿದೊಗ್ಗಟ್ಟಾಗಿ  
 ವಾತಾಹತಿಯನು ತಡೆಯಬಲ್ಲ ಬಹು  
 ಚೈತನ್ಯವ ತಾಂ ಪಡೆದಿಹವು

ಕಷ್ಟಗಳೆಲ್ಲವ ತಾವೇ ಸಹಿಸುತ  
 ಇಷ್ಟುಪಕಾರವ ನಮಗಿಸಗುತಿಹ  
 ಶ್ರೇಷ್ಠವಾದ ಈ ಸಾಲು ಮರಗಳನು  
 ಎಷ್ಟು ಹೊಗಳಬೇಕೆ ನಾವು

ಎರಡೇ ಎಳೆಗಳ ಸೊಪ್ಪಿನ ಹಾರವ  
 ಧರಣಿಗೆ ತೊಡಿಸಿದ ರೀತಿಯೊಳೊಪ್ಪುತ

ಮಂಗಳ ಚೈತ್ರ ವಸಂತದಿ ಚಿಗುರಿ  
ಸಿಂಗರಿಸಿದ ತೇರಂತೆಯೆ ತೋರಿ  
ಸಾಲಿನ ಮರಗಳು ನಲಿದೆಸೆಯುವುವು  
ಚೆಲುವಿನ ನೋಟವ ನೀಡುವುವು

## ಕಂದಾಯ

ಕಂದಾಯ ಬಂತಸ್ವಾ ಮುಂದೇನು ಗತಿಯವು  
ಸಂದಾಯ ಮಾಡ್ತಿದ್ದೆ ಸರಿಯೋರ್ಕುಂದೆ  
ಚೆಂದಾಗಿರೋಕಿಲ್ಲ

ತೋಟೇ ತಿಮ್ಮಾ ಬಂದಾ ಟೂಂಕೀಯ ಬಡಿದ್ಬೊದ  
ನೋಟೇಸು ಬರ್ತ್ತೆ ನಾಳೇ ಕೊಡ್ತಿದ್ದೆ  
ಅಂತೆಂತ ಸಾರ್ಬೊದ

ಶಾನ್ಪಾಗ್ರು ಬಂದವ್ರೆ ಚಾನ್ಪಾಗ್ಗೆ ಕುಂತವ್ರೆ  
ಗೌಡಾ ಶಾನ್ಪಾಗಾ ಎಕ್ತರ್ತ ಎಂದ್ರೆ  
ನನ್ಯಾರ್ ಬಿಡ್ತವ್ರೆ?

ಕೋಳೀ ಪಿಳ್ಳೇ ಕೊಟ್ಟೇ ಗೂಳೀಯ ಮಾರ್ಬಿಟ್ಟೆ  
ಏಳೇ ರೂಪಾಯ್ಪಂತು ಏಳಾಣೆ ಸಾಲ್ಪು  
ಹಾಳಾದ ಕಂದಾಯ

ಸೊಪ್ಪು ಸೊರೇಕಾಯಿ ಸೌತೇ ಈರೇಕಾಯಿ  
ಸಂತೇಲಿ ಮಾರಿ ದುಡ್ಡ ಸೊಣ್ಣಕ್ಕ ತಂದವೈ  
ಸರ್ಮಾಡ್ಪುಡ್ಪಿ ನೀ

ಸರ್ಮಾಡಿಕೊಂಡೀ ಹುರಿಮಿಸೆಯಾ ತೀಡಿ  
ಬರ್ಕೊಳ್ಳಿ ಶಾನ್ಪಾಗ್ರಿ ಕಿರುಕೊಳ್ಳಿ ಮಾಡ್ಪಾಡಿ  
ಸರ್ಪಾಗಿ ನೋಡ್ಕೊಳ್ಳಿ

ವಸಕ್ಕೆ ದುಡ್ಡೆಲ್ಲಾ ಕಸ್ಕೊಂಡ ಶಾನ್ಪಾಗಾ  
ಮಶ್ಕಾಣಿಕೇ ಕೊಟ್ಟಿ ರಶೀತಿ ಕೊಟ್ಟೇನು  
ಇಲ್ಲಿ ದ್ರಿಲ್ಲೆಂದ

ಬಂತಪ್ಪ ಪೇಚಾಟ ಬಂತಪ್ಪ ಗೋಳಾಟ  
ಬಂತಪ್ಪ ಶಾನ್ಪಾಗ ತಂದಿಟ್ಟ ಕಾಟಾ  
ದುಡ್ಡಿಗೆ ಪರದಾಟ

ಉಡುದಾರ್ದ ತಾಯ್ತಾಗೆ ಮಡಗಿದ್ದ ದುಡ್ಡಾಗೆ  
ಬಡಕೊಂಡು ಬಡಕೊಂಡು ಕೊಡ್ಬೇಕಾಯ್ತು  
ಬೆಳ್ಳೀದು ಒಂದ್ವಾವ್ನೆ

## ಗಾಳಿ

ಎಲ್ಲೆಲ್ಲಿ ನೋಡಿದರು ಮೆಲ್ಲಮೆಲ್ಲನೆ ಗಾಳಿ  
ಅಲ್ಲಾಡಿಸುತ್ತಿಹನೆಲ್ಲ ಮರವ  
ಉಲ್ಲಾಸ ಬಂದರೆ ಚೆಲ್ಲಾ ಟವಾಡುತ  
ಚೆಲ್ಲಾಡುವನು ತಾನು ಹುಲ್ಲು ಮನೆಯಾ

ಕಣ್ಣಿಗೆ ಕಾಣನು ಕೈಯಿಗೆ ಸಿಕ್ಕನು  
ಮಣ್ಣನ್ನೆರಚುವನಲ್ಲಲ್ಲಿ  
ಸಣ್ಣಸಣ್ಣ ಬೀಜ ಬಿತ್ತಿ ಹಣ್ಣು ಹೂವು ವಾಸನೆಯ  
ಚೆನ್ನಾಗಿ ತೋರುವನಣ್ಣಯ್ಯ

ಪ್ರಾಣಿ ಸಸ್ಯವರ್ಗ ಪ್ರಾಣವನುಳಿಸುವ  
ಜಾಣನು ಬೆಂಕಿಯನುರಿಸುವನು  
ಏನೇನೊ ಸದ್ದನು ತಾನಾಗಿ ತಂದುಕೊಟ್ಟು  
ನೀನಾಗಿ ಕೇಳುವಂತೆ ಮಾಡುವನು

ನೆಗೆಸಿದ ಪಟಗಳ ಸೊಗಸಿಂದಾಡಿಸಿ  
 ನಗಿಸುವ ನಮ್ಮನು ಬಿರುಗಾಳಿ  
 ಮುಗಿಲುಗಳೆಲ್ಲವ ಗಗನದೊಳೋಡಿಸಿ  
 ಜಗದೊಳಗೆಲ್ಲಾ ಹರಡುವನು

ತಂಗಾಳಿ ಬೀಸಿದರೆ ಅಂಗ ಪರಿಶ್ರಮ  
 ಮಂಗಮಾಯವಾಗುವುದೈ ನೋಡು  
 ಮಂಗಳ ಮಹಿಮನ ಕೃಪೆಯಿಂ ವಾಯುವು  
 ಸಂಘಟಿಸಿದೆ ಭೂಲೋಕಕ್ಕೆ

ಹಡಗು ವಿಮಾನವ ನಡೆವುದು ಗಾಳಿ  
 ಒಡೆವುದವುಗಳನು ಬಿರುಗಾಳಿ  
 ತಡೆಯಲು ಗಾಳಿಯ ಗಿರಿಯೊಂದಲ್ಲದೆ  
 ಕಡುಗಲಿ ಮತ್ತಾವುದು ಉಂಟು

ಒತ್ತಾಗಿಹುದೀ ಭೂಮಿಯ ಸುತ್ತಲು  
 ಎತ್ತರದಲಿ ವಿರಳವು ಗಾಳಿ



ಎತ್ತಿ ಕಸವ ತಂದೆರಚುವ ಗಾಳಿ  
ಮತ್ತದ ಗುಡಿಸುವುದೂ ಗಾಳಿ

ಚಲನೆಯನಿತ್ತು ತರಂಗವ ನಿರ್ಮಿಸಿ  
ಜಲದ ಕೊಳೆಯನೆಲ್ಲವ ಕಳೆದು  
ನೆಲೆಯೊಂದಿಲ್ಲದೆ ಚಲಿಸುತ್ತ ಸದಾ  
ಬಲವನು ವಾಯುವು ತೋರುತ್ತಿದೆ

ವಾಯು ಒಂದು ಕಡೆ ಬಹು ಆರೋಗ್ಯವ  
ನೀಯುವುದೆನ್ನುತ ಹೊಗಳುವರು  
ವಾಯುವು ಬೇರೊಂದೆಡೆಯಲಿ ರೋಗವ  
ನೀಯುವುದೆನ್ನುತ ಜರೆಯುವರು

## ಸೂರ್ಯ

ಸೂರ್ಯನೆಂಬುದು ಜ್ವಾಲೆಯ ಚೆಂಡು  
ಚೌರ್ಯಕೆ ವಿಘ್ನದ ಕಲ್ಲಿನ ಗುಂಡು  
ಶೌರ್ಯ ಸಾಹಸಕ್ಕೆಲ್ಲಾ ಗಂಡು  
ಆರ್ಯರು ನುತಿಪರು ಇದ ಮನಗಂಡು

ಮೂಡಣ ದೆಸೆಯೊಳು ಮೂಡಲು

ಸೂರ್ಯನು

ಓಡಿತ್ತು ಕತ್ತಲೆ ತತ್ತರಿಸುತ್ತ  
ಕಾಡಿನ ದುಷ್ಟ ಮೃಗಂಗಳು ಬೆದರಿ  
ಹೇಡಿಗಳಂತೆಯೆ ಅವಿತವು ಹೆದರಿ

ಹಕ್ಕಿಪಕ್ಷಿಗಳ ಮಂಗಳ ಗಾನ  
ಮಕ್ಕಳ ಮುಂಜಾನೆಯ ಸುಮ್ಮನಾ  
ಒಕ್ಕಲಿಗರ ಉಳುಮೆಯ ಚಚ್ಚರವು  
ಸೊಕ್ಕಿದ ಲೋಕಕ್ಕಾಯ್ತೆಚ್ಚರವು

ಲೋಕಕೆ ಹರಣವೆ ಬಂದಂತಾಯ್ತು  
 ಆಕಾಶದ ಬಯಲೆಲ್ಲಾ ಬೆಳಗೆ  
 ಶೋಕವು ರೋಗವು ತಗ್ಗಿತು ಜನಗಳ  
 ಏಕಾಕಿತ್ವದ ಹೆದರಿಕೆ ಹೋಗಿ

ಎಳೆ ಬಿಸಿಲೇರಿತು ಬೆಟ್ಟದ ತುದಿಗೆ  
 ಧಳಧಳಿಸಿತು ಚಿಗುರಲೆಗಳ ಮೇಲೆ  
 ಹೊಳೆಯಿತು ಗೋಪುರ ಕನ್ನಡಿ ಕಲಶ  
 ಬೆಳಕು ನುಗ್ಗಿ ಮನೆಯೊಳಭಾಗಕ್ಕೂ

ಮಲಿನತೆ ಬಂದಿತು ಚಂದ್ರಗೆ ದೀವಕೆ  
 ಚಳಿಯೆಲ್ಲೋಡಿತೊ ಬಿಸಿಲನು ಕಂಡು  
 ನಲಿಯಿತು ಜನ ಹಣವನು ಕಂಡಂತೆ  
 ಕೆಲಸ ಕಾರ್ಯಗಳ ಚಳುವಳಿ ಹೆಚ್ಚಿ

ಹೂಗಳ ಮೊಗ್ಗುಗಳರಳಿ ಸುಗಂಧ  
 ಮೇಘವಿಲ್ಲದಾಕಾಶದ ಚಂದ

ಮೇಗಡೆ ಭಾಸ್ಕರ ಮೂರ್ತಿಯು ಬಂದ  
ಬೇಗ ಸಕಲರಿಗೆ ಆಯ್ತಾನಂದ

ಸಾರಣೆ ಕಾರಣೆ ಮನೆಬಾಗಿಲಿಗೆ  
ಪಾರಣೆ ಆತುರಗಾರ ಜನರಿಗೆ  
ಊರಿಗೆ ನೀರಿಗೆ ದಾರಿಗೆ ಜನರಿಗೆ  
ಯಾರೊಬ್ಬರಿಗೂ ಬಲು ಸಂಭ್ರಮವು

ಹೊಸ ದಿನ ಹುಟ್ಟಿತು ಸೂರ್ಯನು ಹುಟ್ಟಲು  
ಹೊಸದು ವಾಸರವು ಮೇಣ್ಣಾರೀಖು  
ಹೊಸ ಶಕ್ತಿಯನೇ ಪಡೆದಂತಾಗಿ  
ಎಸೆದರು ಸಕಲರು ಸಡಗರದಿಂದ

ತರಣಿಯು ಮೇಲಕೆ ಬಂದಂತೆಲ್ಲಾ  
ನೆರಳು ಹೆದರಿ ಮೋಟಾಗುತ್ತಿಹುದು  
ತರಣಿ ಇಳಿಯುತಲಿ ಬಂದಂತೆಲ್ಲಾ  
ನೆರಳು ಹೆಚ್ಚುತಲಿ ಬೆಳೆಯುತ್ತಿಹುದು

ಬೇಸಗೆಯಲಿ ರವಿತಾಪವು ಹೆಚ್ಚು  
 ಆ ಸೂರ್ಯನ ಬಿಸಿ ಚಳಿಯೊಳು ಮೆಚ್ಚು  
 ಹೇಸಿಕೆ ವಸ್ತುವ ಸೂರ್ಯನು ಸುಟ್ಟು  
 ಭಾಸಿಪ ಲೋಕದಿ ಕರುಣವನಿಟ್ಟು

ಸರ್ವರಿಗಾದಿತ್ಯನೆ ಬಾಂಧವನು  
 ಸರ್ವ ಸಾಕ್ಷಿ ನಿಷ್ಪಕ್ಷನು ತಾನು  
 ಸರ್ವರು ಬೆಳಕನು ಶಾಖವ ಪಡೆಯುತ  
 ಗರ್ವವಡುವುದೀತನ ಕೃಪೆಯಿಂದ

ರವಿಯಿಲ್ಲದೆ ಮಳೆ ಬೆಳೆ ನಮಗಿಲ್ಲ  
 ರವಿಯಿಲ್ಲದೆ ಕಾಲದ ಅರಿವಿಲ್ಲ  
 ರವಿಯಿಲ್ಲದೊಡೀ ಲೋಕವೆ ಇಲ್ಲ  
 ಇವು ಏನೂ ಇಲ್ಲದೆ ನಾವಿಲ್ಲ

ಆರೋಗ್ಯವ ಆಯುಷ್ಯವನಿತ್ತು  
 ಶಾರೀರಕ ಸೌಂದರ್ಯವನಿತ್ತು

ಸೂರ್ಯಸ್ವಾಮಿ ಸಮಸ್ತ ಜನರನೂ  
ಸರ್ವ ಕಾಲವೂ ಸಲಹುತ್ತಿಹನು

ಅಹದೊಳು ರವಿ ಕಾಣಿಸದೊಡೆ ದುರ್ದಿನ  
ಬಹಳ ಮಂಕುತನ ಜನಕಂದಿನ ದಿನ  
ತಹತಹಗುಟ್ಟುತ್ತಿಹುದು ಬಹು ಜನ  
ಗ್ರಹಣ ದಿನಾಕರಗುಂಟಾದಾಗ

## ಮನೆ

ಮನೆಮನೆಯೆಂಬರು ನನ್ನ || ಪ ||  
ಜಾಣ ಮನುಜರು ನಿರ್ಮಾಣ ಮಾಡಿಹರೆನ್ನ||ಅ.-ಪ.||

ಹುಲ್ಲಿನ ಮನೆಯೆ ರೋಪಡಿಯು  
ಚೆಲ್ವ ಕಲ್ಲಿನ ಮನೆಗಳೆ ಮಂಟಪವಾಗಿ  
ಹುಲ್ಲಿನ ಮನೆಯೊಳಗಿರುವರು ಬಡವರು  
ಕಲ್ಲ ಮನೆಯೊಳು ದೇವರನು ಪೂಜಿಸುವರು

ಮಣ್ಣಿನ ಹೆಂಚಿನ ಸದನ  
ಬಣ್ಣ ಬಣ್ಣದ ಗಾರೆಯ ಸುಂದರ ಭವನ  
ಮಣ್ಣು ಹೆಂಚಿನ ಮನೆಯೊಳಿರುವರು ಬಡವರು  
ಪುಣ್ಯವಂತರು ಗಾರೆ ಮನೆಯೊಳಗಿಹರು

ತೊಟ್ಟಿ ಭವಂತಿ ಮಂದಿರವು  
ಪುಟ್ಟ ಹಟ್ಟಿ ಹಜಾರದ ಗೃಹವು ಸುಂದರವು

ತೊಟ್ಟಿ ಭವಂತಿಯೊಳಿರುವರು ಅರಸರು  
ಪಟ್ಟಣದಲ್ಲಿವನು ಬಹಳ ಕಟ್ಟಿಹರು

ಅಂಗಡಿ ಪಡಸಾಲೆ ಮಹಡಿ  
ತುಂಗ ರಂಗಮಂಟಪ ಇವ್ವಾರುಗಳನು ಮಾಡಿ  
ಮಂಗಳ ವಸ್ತುಗಳಿಂದಲಿ ಆಗಾಗ  
ಶೃಂಗಾರ ಮಾಡುತ ಸುಖಿಪರು ಜನರು

ಯಾವುದಾದರು ಒಂದು ಮನೆಯ  
ತಾವು ತಾವೇ ನಿರ್ಮಿಸಿ ಅಲ್ಲಿ ಜನರು ವಾಸಿಪರು  
ಸಾವು ಬಾಳು ಹುಟ್ಟು ಮದುವೆ ಮುಂಜಿಗಳೆಲ್ಲ  
ನೀವು ಹೊಂದುವುದೆಲ್ಲ ಮಂದಿರದಲ್ಲೆ

ಮುಂಬಾಗಿಲೇ ಮುದ್ದು ಮುಖವು  
ತುಂಬ ತುಂಬ ಬೆಳಕನು ಕೊಡುವ ಕಿಟಕಿಯೆ ಕಣ್ಣು  
ಇಂಬಾದ ಅಡುಗೆಯ ಕೋಣೆಯೆ ಜಠರವು  
ನಂಬಿ ದೇವರ ಭಜಿಪ ಕಿರುಮನೆಯೆ ಹೃದಯ



ಹೊಟ್ಟೆಯೊಳೆಲ್ಲರ ನಿಟ್ಟು  
 ಗುಟ್ಟು ರಟ್ಟು ಮಾಡದೆ ತಾಯ ತೆರದೊಳು ಸಲಹಿ  
 ಸಿಟ್ಟು ಸಿಡುಕಿಲ್ಲದೆ ಮಂದಿಯ ಸೇವಿಪ  
 ಶಿಷ್ಟಳಾಗಿಹ ಪೂಜ್ಯ ಗೃಹಲಕ್ಷ್ಮಿ ನಾನು

ದೊಡ್ಡಿ ಕೊಪ್ಪಲು ಹುಂಡಿ ಹಳ್ಳಿ  
 ದೊಡ್ಡ ದೊಡ್ಡ ಪಟ್ಟಣ ಪಾಳ್ಯ ಗ್ರಾಮಗಳೆಲ್ಲಾ  
 ದೊಡ್ಡದೊ ಸಣ್ಣದೊ ಮನೆಗಳ ಗುಂಪಲೆ  
 ಹೆಡ್ಡರು ಜಾಣರು ಇದ ಬಲ್ಲರಲೆ

## ಭಾರತಮಾತೆ

ವಂದಿಸೆ ಭಾರತಮಾತೆ ಸುಂದರ ಪಾವನ ಚರಿತೆ || ಪ. ||  
ಬಂಧುಕೃಪಾರಸ ಭರಿತೆ ಎಂದಿಗೆ ಸುಖಿಸುವೆಯೊ  
|| ಅ. ಪ. ||

ಹಿಮಗಿರಿಯೇ ಶಿರ ನಿನಗೆ ಡೆಲ್ಲಿಯೆ ಮಂಜುಳ  
ಮುಖವು  
ಕಾಶಿಯೆ ಭಾಸಿಪ ಹೃದಯ ಬೊಂಬಾಯೇ ಬಲಗೈ  
ಎಡಗೈಯೇ ಕಲಕತ್ತೆ ನಡುವೇ ವಿಂಧ್ಯಾಚಲವು  
ಪಡುವಣ ಪರ್ವತ ಬಲಗಾಲ್ ಎಡಗಾಲ್ ಪೂರ್ವಗಿರೀ  
ಪಾದವು ಸಿಂಹಳದ ಬಳಿ ಖೇದವು ಮಾನಸದೊಳಗೆ  
ಮೋದವನೀಂ ಹಾರಯಿಸು ಖೈದ ಸ್ಥಿರವಲ್ಲ  
ಹೊಳೆಗಳೆ ಹಾರವು ನಿನಗೆ ಬೆಳೆಗಳೆ ಪೀತಾಂಬರವು  
ಮಳೆಯೇ ದಿವ್ಯ ಸ್ನಾನ ಗಾಳಿಯೆ ನಿನ್ನುಸಿರು

ಹಿಂದು ಮಹಮ್ಮದ ಜನರೇ ಔರಸ ಜಾತರು ನಿನಗೆ  
ಇಂದಿಗೆ ಮೂವತ್ತೈದು ಕೋಟ್ಯಂತರ ಜನರು

ಪುಣ್ಯ ಮಹಾಕ್ಷೇತ್ರಗಳು ಮಾನ್ಯ ಮಹಾ ಗ್ರಂಥಗಳು  
ಗಣ್ಯ ಮಹಾಶಯ ಸುತರು ನಿನ್ನೊಳಗಿರುತ್ತಿದ್ದೂ

ಹೊಟ್ಟೆಗೆ ಊಟವು ಕಡಿಮೆ ಬಟ್ಟೆಯು ಸಾಲದು  
ನಮಗೆ

ನೆಟ್ಟಗೆ ಜೀವಿಸಲಿಲ್ಲ ಧಟ್ಟನೆ ಸಾವಿಲ್ಲ

ಕನಸಿನೊಳೇ ಸ್ವಾತಂತ್ರ್ಯ ಮನಸಿನೊಳೇ ಮಂಡಿಗೆಯು  
ಧನಿಕತೆ ಸಾಮ್ರಾಜ್ಯಗಳು ಹಣೆಯಲಿ ಬರೆದಿಲ್ಲ

ನಿನ್ನ ಪ್ರಾಣದ ಸಾರ ಹೊನ್ನಿನ ಹೊಳೆಯೇ ಹರಿದು  
ಅನ್ಯರ ದೇಶಕೆ ಸರಿದು ಶೂನ್ಯಳು ನೀನಾದೆ

ಹಾಳು ಪರಾಧೀನತೆಯೇ ಕೀಳರ ಮಾಡಿದೆ ನಮ್ಮ  
ಗೋಳಿನ ಸಂಕಟವನ್ನು ಕೇಳುವರಾರಮ್ಮ

ಇಂಥಾ ಸಂಕಟದಲ್ಲೂ ನಮ್ಮೊಳು ನಾವ್ ಕಾದಾಡಿ  
ಸುತರಾವೇ ನಿನ್ನನ್ನು ಸುಮ್ಮನೆ ನೋಯಿಪೆವು

ಇಬ್ಬರ ಜಗಳದ ಫಲವು ಲಾಭವು ಮೂರನೆಯವಗೆ  
ನಿನ್ನ ಪರಾಧೀನತೆಗೆ ನಮ್ಮಪರಾಧವೆ ಮೂಲ!

ಇಂತಾದರು ದಮ್ಮಯ್ಯ ಚಿಂತಿಸ ಬೇಡಮ್ಮಯ್ಯ  
ಸ್ವಾಂತದ ಚಿಂತೆಯ ನೀಗಿ ಶಾಂತಿಯನೆಸಗುವೆವು

ಒಗ್ಗಟ್ಟಿಂದಲೆ ನಾವು ಜಗ್ಗದೆ ಯಾರಿಗು ಮುಂದೆ  
ಸ್ವರ್ಗಸುಖಂ ಪಡೆವಂತೆ ಹಿಗ್ಗುತ ಹರಸಮ್ಮ

ಹೇ ಕರುಣಾಕರ ದೇವ ಯಾಕೇ ಮಾತೆಯ ನೋಯಿಪೆ  
ಲೋಕದ ಸೌಖ್ಯವನಿತ್ತು ಸಾಕು ಮಹಾಸ್ವಾಮಿ

## ಪರಮಾತ್ಮ

ನೀನೆಲ್ಲಿಹೆಯೋ ದೇವ ನಿನ್ನ ನಾನರಿತಿಲ್ಲ  
ನಿನ್ನ ಮಹಿಮೆಯನೇನೋ ನಾ ನೋಡಬಲ್ಲೆ  
ನೀನೊಬ್ಬನಿರುವೆಯೆಂದೂಹಿಪುದ ನಾ ಬಲ್ಲೆ  
ನೀನೇ ಆ ಊಹಿಸುವ ಬುದ್ಧಿಯಿತ್ತವನು

ಸಣ್ಣ ವಟಬೀಜವನು ಘನ ವೃಕ್ಷವಾಗಿಸುವೆ  
ಹಣ್ಣು ಹೂವನು ಕೊಡುವೆ ಮುಳ್ಳು ಗಿಡದಲ್ಲೂ  
ಕಸವ ತಿನ್ನುವ ಪಶುವಿನಲ್ಲಿ ಹಾಲನು ಕೊಡುವೆ  
ವಿಷದಿಂದ ಔಷಧಂಗಳನು ಮಾಡಿಸುವೆ

ಆಧಾರವಿಲ್ಲದೆಯೆ ಭೂಮಿಯನು ನಿಲ್ಲಿಸಿಹೆ  
ಸ್ವಾದೂದಕವನಿಡುವೆ ನಾರಿಕೇಳದಲಿ  
ಜಗದ ಬೆಳಕಿಗೆ ಸೂರ್ಯಚಂದ್ರಾಗ್ನಿಗಳ ಕೊಟ್ಟೆ  
ಗಗನವನು ಮತ್ತೆ ಗಾಳಿಯನು ನೀಕೊಟ್ಟೆ

ಹಲ್ಲುಕೂರುಗಳ ಹುಲಿ ಸಿಂಹಗಳಿಗಿತ್ತೆ  
ಹುಲ್ಲೆಗವ ತಪ್ಪಿಸಲು ಚಟುವಟಿಕೆ ಇತ್ತೆ  
ಇದ್ದೆಡೆಯೊಳೇ ಇರುವ ಮರಗಿಡಗಳನು ಪೊರೆವೆ  
ಎದ್ದೋಡದಂತೆ ಸಾಗರವ ನೀ ತಡೆವೆ

ಸರ್ವೋತ್ತಮದ ಬುದ್ಧಿಯನು ಕೊಟ್ಟು ಮಾನ  
ವರಿಗೆ

ಸರ್ವವನ್ನೂ ಇವನ ವಶಕೆ ಕೊಟ್ಟಿರುವೆ  
ಕೀಳು ಮೇಲೂ ಜನನ ಮರಣ ಅರಿ ಮಿತ್ರತೆಯು  
ಒಳಗು ಹೊರಗೂ ಕಷ್ಟ ಸೌಖ್ಯ ಭಯ ಧೈರ್ಯ

ಸಂಪತ್ತು ದಾರಿದ್ರ್ಯ ಆರೋಗ್ಯ ರೋಗಗಳು  
ಸೌಂದರ್ಯ ವೈರೂಪ್ಯ ಆಪತ್ತು ಮೋದ  
ನೆರಳು ಬಿಸಿಲೂ ಶೈತ್ಯ ತಾಪ ಪುಣ್ಯವು ಪಾಪ  
ಎರಡು ಮಾರ್ಗದೊಳಿಂತು ಎಲ್ಲ ರಚಿಸಿರುವೆ

ನಿನ್ನ ಮಾದರಿಯನ್ನು ಅನುಸರಿಸಿ ನಾವುಗಳು  
ದಣಿಯು ಸೇವಕ ರಾಜ ರಾಜ್ಯ ಮುಂತಾಗಿ

ಮನ್ನಿಸುತ ನಿನ್ನ ನಿಯಮಗಳನೆಚ್ಚ ರದಿಂದ  
ಸಣ್ಣ ಯಂತ್ರಗಳ ಮನೆ ಕೆರೆಕಟ್ಟಿ ರಚಿಸಿ

ನೀನೆ ಗತಿ ನಮಗೆಂದು ನಿನ್ನನೇ ನೆರೆ ನಂಬಿ  
ಇನ್ನೇನು ಬೇರೆ ಯೋಚನೆಯಿಲ್ಲದಿಹೆವು  
ಎಷ್ಟು ಕರುಣವೋ ನಿನಗೆ ಮನುಜರಾದೆಮ್ಮೊಳಗೆ  
ಎಷ್ಟು ಋಣಿಗಳೊ ನಾವು ನಿನಗೆ ಭಗವಂತ

ಇಷ್ಟೆಂದು ವರ್ಣಿಸಲು ನನಗೆಲ್ಲಿಹುದು ಶಕ್ತಿ  
ಶಿಷ್ಟಾತ್ಮ ವಂದಿಪುದನೊಂದೆ ನಾ ಬಲ್ಲಿ  
ನೀನಿಷ್ಟು ಕೊಟ್ಟರೂ ನಮಗೆ ಸುಖವೇನಿಲ್ಲ  
ಏನು ಮಾಡಿದರು ಪಾಪವೋ ಪುಣ್ಯವೋ

ಹಾನಿವೃದ್ಧಿಗಳಿತ್ತು ನಮ್ಮ ನಡೆಸುವುದೆಂದು  
ಶಾನೆ ಹೆದರಿಹೆವು ಇದು ನಿನ್ನ ಮಾಯೆ  
ನೀನು ಸುಮ್ಮನೆ ಇರದೆ ಸರ್ವದಾ ಈ ವಿಧದಿ  
ಜಾಣತನದಿಂ ಕಪಟ ಯುಕ್ತಿ ಮಾಡುತ್ತ

ಮಾನವರನೆಲ್ಲ ಸೂತ್ರದ ಬೊಂಬೆಯಂತೆಯೇ  
 ಏನು ಕಾರಣದಿಂದ ಕುಣಿಸುತ್ತಲಿಹೆಯೋ  
 ನರಿಯಂತೆ ನಾನಲ್ಪನಾದರೂ ನನ್ನ ಮೊರೆ  
 ಭರದಿಂದ ನಿನಗೆ ಸೇರುವುದೇನೊ ದಿಟವು

ಅರಿತೊ ಅರಿಯದೆಯೊ ನಾ ಮಾಡಿದಪರಾಧಗಳ  
 ಮರೆತು ರಕ್ಷಿಸಬೇಕು ಜಗದೀಶ ನೀನು  
 ಕರುಣಾಕರನೆ ನೀನೆ ನನ್ನ ಕಡೆಗಣಿಸಿದರೆ  
 ಪೊರೆವರಿನ್ನಾರಯ್ಯ ನಿನ್ನ ದಮ್ಮಯ್ಯ



**P. T. I. BOOK DEPOT**  
**EDUCATIONAL PUBLISHERS**  
**BANGALORE CITY**









